



سوال

دوران تلاوت سلام کرنا

جواب

السلام علیکم ورحمۃ اللہ وبرکاتہ

ایک شخص قرآن مجید کی تلاوت کر رہا ہے کیا اسے سلام کہنا جائز ہے؟

الجواب بعون الوهاب بشرط صحة السؤال

وعلیکم السلام ورحمۃ اللہ وبرکاتہ!

الحمد للہ، والصلوٰۃ والسلام علی رسول اللہ، أما بعد!

امام اہل سنت ابو عبد اللہ احمد بن محمد بن حنبل الشیبانیؒ (164ھ تا 241ھ) نے فرمایا: "شنا عبد اللہ بن یزید: انبنا قبث بن رزین اللخمی قال: سمعت علی بن رباح اللخمی یقول: سمعت عقبہ بن عامر الجعفی یقول: کنا جلوسا فی المسجد نقرا القرآن فدخل علينا رسول اللہ صلی اللہ علیہ وسلم فسلم علينا فردنا علیه السلام ثم قال: ((تعلموا کتاب اللہ واقتنوه)) قال قبث: وحسبہ قالہ: وتغوا بہ)) فالذی نفس محمدیہ! لہوا شد تفلتا من الخاض من العقل))

عقبہ بن عامر الجعفی رضی اللہ عنہ سے روایت ہے کہ ہم مسجد میں بیٹھنے قرآن پڑھ رہے تھے تو رسول اللہ ﷺ ہمارے پاس تشریف لائے، پھر آپ نے ہمیں سلام کہا تو ہم نے سلام کا جواب دیا۔ پھر آپ نے فرمایا: اللہ کی کتاب کا علم حاصل کرو اور اسے (اپنے حافظہ میں) جمع کرو۔ (قبث (راوی) نے کہا: میرے خیال میں انھوں نے (علی بن رباح) نے یہ (جملہ بھی) کہا: اور اسے خوش الحانی سے پڑھو۔) پس اس ذات کی قسم ہے کہ جس کے ہاتھ میں محمد ﷺ کی جان ہے۔ بے شک وہ (قرآن) رسیوں میں بندھی ہوئی اوٹنی سے تیز (دل و دماغ) سے نکل جاتا ہے۔ (مسند احمد 4/150 ح 1749 وسندہ حسن)

یہ روایت حسن ہے اسے امام ابو عبد الرحمن النسائی (215ھ تا 303ھ) نے بھی احمد بن نصر (بن زیاد النیسابوری) عن عبد اللہ بن یزید (ابی عبد الرحمن) المقرئ کی سند سے روایت کیا ہے۔ (السنن الکبریٰ للنسائی ج 5 ص 19، 18 حدیث 8035 کتاب فضائل القرآن باب 28، الامر بتعلم القرآن والعمل بہ)

اب راویوں کا مختصر تعارف پڑھ لیں:

1) عبد اللہ بن یزید المکی المقرئ کتب ستہ کے بنیادی راوی اور بالاتفاق ثقہ (یعنی قابل اعتماد) تھے۔ حافظ ابن حجر نے فرمایا: "ثقة فاضل اقرأ القرآن نیفا و سبعین سنۃ ثلاث عشرة وقد قارب المائۃ و ہو من کبار شیوخ البخاری"

وہ ثقہ فاضل تھے۔ انھوں نے ستر سال سے کچھ زیادہ (لوگوں کو) قرآن پڑھایا۔ آپ 213ھ میں تقریباً سو سال کی عمر میں فوت ہوئے۔ آپ امام بخاری کے بڑے اساتذہ میں سے تھے۔ (تقریب التہذیب مع التعقیب ص 287 ت 3715)

(2) قباث بن زرین "صدوق مقری" یعنی پچھے قاری قرآن تھے۔ (تقریب التہذیب ص 422 ت 5508)

انہیں ابن حبان نے ثقہ، ابو حاتم الرازی نے "لاباس بحديثه" اور احمد بن حنبل نے "لاباس به" قرار دیا ہے۔ (تہذیب الکمال ج 15 ص 207)

(3) علی بن رباح اللخمی، صحیح مسلم اور سنن اربعہ کے راوی "ثقہ" تھے۔ (التقریب ص 271)

امام بخاری نے الادب المفرد اور خلق افعال العباد میں ان سے روایت لی ہے۔

(1) عقبہ بن عامر مشہور (جلیل القدر) صحابی اور "فقہ فاضل" تھے۔ (التقریب: 4641)

قباث کی وجہ سے یہ سند حسن لذاتہ ہے۔ شیخ محمد ناصر الدین البانیؒ نے کہا: ہذا اسنادہ صحیح "یعنی یہ سند صحیح ہے (سلسلہ الاحادیث الصحیحہ 7/847 ح 3285)

یہ سلسلہ صحیحہ کی آخری جلد ہے جو تین جلدوں میں شائع ہوئی ہے اور حدیث نمبر 4035 پر ختم ہو گئی ہے، اس کے آخر میں لکھا ہوا ہے کہ

"بداً آخراً حقیقۃ الشیخ من ہذہ السلسلۃ المبارکۃ ان شاء اللہ وکان دلتاً او آخر شہر جمادی الاولی عام ۱۴۲۰ھ" (الصحیحہ ج ۷ ص ۱۷۴۱)

اس کے بعد شیخ البانی فوت ہو گئے

روایت مذکورہ سے درج ذیل مسائل ثابت ہوتے ہیں :

1: قرآن پڑھنے والے کو سلام کہنا جائز ہے۔

2: قرآن مجید پڑھنے والا، اس سلام کا جواب دے گا۔

3: قرآن مجس کا علم حاصل کرنا اسے یاد کرنا اور اس پر عمل کرنا چاہیے حدیث مذکور کے راویوں نے قراءت قرآن کا علم حاصل کر کے اس کی تعلیم سی ہے۔ رحمہم اللہ تعالیٰ

4: قرآن۔ خوش الحانی اور اصول تجوید و قراءت کے مطابق پڑھنا چاہیے۔ "و تغنوا به" کے الفاظ، اس روایت کی بعض دوسری اسانید میں شک کے مروی ہیں اور شواہد کے ساتھ بالکل صحیح ہیں۔

5: یہ روایت مصنف ابن ابی شیبہ (ج 10 ص 477 ح 29982) صحیح ابن حبان (موارد الظمان حدیث نمبر 1788) وغیرہما میں اختصار کے ساتھ مروی ہے جو کہ چنداں مضر نہیں ہے۔ حدیث اگر ایک جگہ مختصر اور دوسری طویل و مفصل مروی ہو تو یہ ضعف کی دلیل نہیں ہو کر قتی بشرطیکہ سند صحیح یا حسن ہو۔

6: یہاں پر ایک بات بطور عرض ہے کہ مسند احمد میں "حدثنا عبد اللہ: حدثنی ابی" کا مطلب یہ ہے کہ "حدثنا عبد اللہ بن احمد بن حنبل" "حدثنی ابی احمد بن حنبل" امام احمد بن حنبل۔ زوائد کو چھوڑ کر اس کتاب "المسند" کے مصنف ہیں اور عبد اللہ بن احمد، ان کے بیٹے، ان سے اس کتاب کے راوی ہیں لہذا مسند احمد کی غیر زوائد والی روایات "حدثنی ابی" کے بعد سے شروع ہوتی ہیں۔

7: بعض لوگ کہتے ہیں کہ کھانا کھانے والوں کو سلام نہیں کہنا چاہیے (!) حالانکہ میرے علم کے مطابق اس بات کی کوئی دلیل نہیں ہے۔ جب نمازی اور قاری قرآن کو سلام کہنا جائز ہے تو کھانا کھانے والے کو سلام کہنا مسنون ہے۔

8: مسجد میں دخول کے وقت لوگوں کو سلام کہنا مسنون ہے۔



9: نمازی کو حالت نماز میں بھی باہر سے آنے والا سلام کہہ سکتا ہے جیسا کہ صحیح احادیث سے ثابت ہے۔ رسول اللہ ﷺ ایک دفعہ نماز پڑھ رہے تھے تو جابر (بن عبد اللہ الانصاری) رضی اللہ عنہ نے آپ کو سلام کہا۔ آپ نے (زبان کے بجائے) اشارے سے جواب دیا۔ (دیکھئے صحیح مسلم کتاب المساجد، باب تحریم الکلام فی الصلوۃ ونسخ ما کان من اباحہ 36/540)

رسول اللہ ﷺ کی وفات کے بعد صحابہ کرام رضی اللہ عنہ کا اسی پر عمل تھا۔

نافع (مولیٰ عبد اللہ بن عمر، مشہور تابعی) سے روایت ہے کہ ابن عمر رضی اللہ عنہ نے ایک نمازی کو سلام کہا تو اس نے (لا علمی کی وجہ سے) زبان سے جواب دے دیا، عبد اللہ بن عمر رضی اللہ عنہ نے فرمایا: "اذا سلم علی احدکم وہو یصلی فلا یتکلم ولكن یشیر بیدہ"

جب تم میں سے کسی کو حالت نماز میں سلام کہا جائے تو وہ زبان سے جواب نہ دے بلکہ اپنے ہاتھ سے اشارہ کر دے (مصنف ابن ابی شیبہ ج 2 ص 74 السنن الکبریٰ للبیہقی ج 2 ص 259 واللفظ لہ۔ وسندہ صحیح)

اس روایت کی سند بالکل صحیح ہے۔ مصنف عبد الرزاق وغیرہ میں دیگر آثار بھی ہیں جن کی طرف راقم الحروف نے نیل المقصود فی التعلیل علی سنن ابی داود (مخطوط ج 1 ص 292 ح 27) میں ارشاد کر دیا ہے۔

10: قرآن مجید حفظ کرنے والے طالب علموں کو چاہیے کہ حفظ پر خوب محنت کریں۔ سبق سبقی اور منزل کا خاص خیال رکھیں۔ اگر ہو سکے تو چھٹی والے دن، گزشتہ ہفتے کی ساری منزل، زبانی پڑھ لیں یا کسی کو سنا دیں، ورنہ یاد رکھیں کہ قرآن مجید، کثرت مراجعت کے بغیر جلدی بھول جاتا ہے۔

ہدایا عندی واللہ اعلم بالصواب

فتاویٰ علمیہ (توضیح الاحکام)

ج 1 ص 488

محدث فتویٰ